

Nga Reta Tuku Mai.

“ E tautoko ana ahau i nga korero a to tatou whanaunga a Paratene Ngata i te pepa nama 16 kia awhinatia ta tatou pepa. E koro ma, o Waiapu nei, tena koutou. I te mea kua kite atu kua maro mai ta koutou hapai mai i te kupapa nei, tena ra kia kaha kia tatou. He manuhiri pai tenei hei manaakitanga ma tatou he manuhiri paerangi hoki. No reira tukua ake te whare me te marae ki a ia. Mo te waka taua e korero nei koe, he tika ko te kai tena i pahure i a tatou, he to i te waka na i ia tau i ia tau. No te wa ra no i o tatou tupuna matua ka ngaro kei te po i tahuri ai ratou ki te whakamaroke i te kao hei oranga mo te waka taua nei tae noa mai ki o tatou ra.

Mo te korero e ki dei koe me waiho i roto o Waiapu nei anake te Komiti hei whiriwhiri i tenei take, e koro kaore i te pai ki oku mahara tena kei waiho hei titiro mata kohoka mai ma te tangata. Ina ke ki tooku nei whakaaro, me pooti i runga i a Horouta raua ko Takitimu he mema mo te Komiti. Ki te kitea hoki te ata tu he aha hoki te he o te nuku atu ki waho. E hoa ma tena ra koutou e matakitaki iho nei ki nga take nei. Na to koutou hoa.—NA RANIERA PEWHAIRANGI, Tokomaru Bay.



HE PANUI.—Ko nga tangata e hiahia ana ki te Rawiri. Himene, Paipera, Kawenata ranei, me tuku mai a ratou tono ki a—Miss K. Williams, Box 41, Napier.

MARAMATAKA.—Ko nga tangata e hiahia ana ki te Maramataka a te Hahi me tukua atu nga tono ki, **TE RAU PRESS, GISBORNE**—Ko te utu mo te Maramataka kotahi he toru kapa (3d.)

HE PANUI HURA KOHATU—He whakaatu tenei kei te 7 o nga ra o Maehe ka hurahia nga kahatu whakamahara mo Tu Teira Tiakitai raua ko tona whaea ko Ani Kanara. Ko enei kohatu kei Waimarama e tu ana. He powhiri tenei ki nga whanaunga i tena wahi i tena wahi ki a tae a tinana mai a taua ra.